

14 ta' Awwissu

SAN MASSIMILJANU MARIJA KOLBE, PRESBITERU U MARTRI

Salmidija tal-Erbgħa tat-III ġimgħa

IS-SEJHA GHAT-TIFHIR 'L ALLA

V/. Mulej, iftaħli xufftejja.

R/. U fommi jxandar it-tifhir tiegħek.

Salm 94 (95)

Ant. Kristu huwa r-Ragħaj il-kbir: ejjew nadurawh.

Ejjew, ħa nfaħħru bl-hena l-Mulej,
ħa ngħajtu bil-ferħ lill-blata tas-salvazzjoni tagħna!
Nersqu quddiemu b'għana ta' radd il-ħajr,
ngħannulu b'għajat ta' ferħ.

Ant. Kristu huwa r-Ragħaj il-kbir: ejjew nadurawh.

Għax Alla kbir hu l-Mulej,
sultan kbir fuq l-allat kollha.
F'idejh huma qigħan l-art,
tiegħu huma qcaçet l-għoljiet.
Tiegħu l-baħar, għax hu għamlu;
tiegħu l-art, għax b'idejh saret.

Ant. Kristu huwa r-Ragħaj il-kbir: ejjew nadurawh.

Ejjew inqimuh u ninxtehtu quddiemu,
għarkubbejna quddiem il-Mulej li ħalaqna!
Għaliex hu Alla tagħna,
u aħna l-poplu tal-mergħa tiegħu u n-nagħaġ tiegħu.

Ant. Kristu huwa r-Ragħaj il-kbir: ejjew nadurawh.

Mhux li kontu llum tisingħu leħnu
"La twebbsux qalbkom bħal f'Meriba,
bħal dakinhar f'Massa, fid-deżert,
meta ġarrbuni u ttantawni missirijietkom,
għalkemm raw dak li jien għamilt.

Ant. Kristu huwa r-Ragħaj il-kbir: ejjew nadurawh.

Għal erbghin sena domt nistmellu dan in-nisel;
u jien għedt: 'Qalbu mħassra dan il-poplu,
u triqati ma jagħrfux.'
Għalhekk ħlift fl-għadab tiegħi:
Ma jidħlux fil-mistrieħ tiegħi!"

Ant. Kristu huwa r-Ragħaj il-kbir: ejjew nadurawh.

Glorja lill-Missier, u lill-Iben, u lill-Ispirtu s-Santu.
Kif kien mill-bidu, issa u dejjem,
U jibqa' għal dejjem ta' dejjem. Ammen.

Ant. Kristu huwa r-Ragħaj il-kbir: ejjew nadurawh.

UFFIĊĊJU TAL-QARI

V/. O Alla, ejja ehlisni.

R/. Mulej, fittex għinni.

Glorja lill-Missier, u lill-Iben, u lill-Ispirtu s-Santu.
Kif kien mill-bidu, issa u dejjem,
u jibqa' għal dejjem ta' dejjem. Ammen. Hallelujah.

INNU

Kristu, l-ewlieni u l-kbir fost ir-rgħajja,
quddiemek jiġi l-poplu tal-wirt tiegħek,
ha jrodd fohrija xierqa lil ragħaj tajjeb
fil-festa tiegħu.

Int htart lil dan il-qaddej kbir b'ministru,
lilu tajt sehem fis-sacerdozju tiegħek,
u bgħattu jaqdi l-poplu, mexxej tajjeb,
fidil u għaqli.

Tassew mexxej u mudell kbir tal-merħla!
Kien dawl għall-għomja, farag għall-imsejkna,
missier hanin li għal uliedu kollha
sar kollox f'kollox.

Kristu, li jagħti l-ħlas mistħoqq fis-sema
lill-ħbieb li jaqduk tajjeb, zomm 'il qalbna
fit-triq ta' dan l-imgħallem, sakemm fl-aħħar
nissieħbu miegħu.

Tifħir u glorja lill-Missier għal dejjem,
u lilek, Sultan twajjeb, Feddej tagħna;
ikun imsebbah kullimkien bla heda
l-Ispirtu s-Santu. Ammen.

SALMODIJA

Ant. 1: It-tjieba u l-fedeltà jghaddu quddiemek, Mulej.

Salm 88 (89):2-38

I

It-tjieba tal-Mulej irrid dejjem nghanhi; *
f'kull żmien ixandar fommi l-fedeltà tiegħek.
Għax jien għedt: "Tjubitek tibqa' sħiħa għal dejjem; *
bħas-smewwiet int wettaqt il-fedeltà tiegħek."

"Għamilt patt mal-magħżul tiegħi, *
ħlift lil David, il-qaddej tiegħi:
'Jien nagħmel li nislek jibqa' għal dejjem, *
li f'kull żmien jibqa' sħiħ it-tron tiegħek.' "

Ifaħħru s-smewwiet għegubijietek, Mulej, *
u l-fedeltà tiegħek fil-ġemgħa tal-qaddisin.
Għax min hemm fis-sema daqs il-Mulej? *
Min jixbah lill-Mulej fost dawk li hemm fis-sema?
Tal-biża' Alla fil-laqgħa tal-qaddisin, *
kbir u tal-biża' fuq dawk kollha ta' madwaru.

Mulej, Alla ta' l-eżerċti, min hu bħalek? *
Int qawwi, Mulej, u l-fidili tiegħek madwarek.
Int taħkem fuq il-baħar imqalleb; *
meta jqumu l-imwiegħ int trażżanhom.
Int tishaq 'il Raħab bħal midrub għall-mewt; *
bi driegħek setgħani tferrex l-għedewwa tiegħek.

Tiegħek is-smewwiet u tiegħek l-art; *
id-dinja b'kull ma fiha int waqqaftha.
It-Tramuntana u n-Nofsinhar inti ħlaqthom; *
b'ismek jifirħu t-Tabor u l-Hermon.

Driegħ kollu qawwa hu driegħek, *
b'saħħitha idek, merfugħa lemintek.
Fuq id-dritt u l-ġustizzja mibni t-tron tiegħek; *

tjieba u fedeltà jgħaddu quddiemek.

Hieni l-poplu li jaf jgħajjat bil-ferħ, *
li jimxi, Mulej, fid-dawl ta' wiċċek.
B'ismek jithennew il-jum kollu, *
u bil-gustizzja tiegħek jifirħu.
Għax inti l-foħrija tal-qawwa tagħhom; *
għal tjubitek nerfgħu rasna fl-għoli.
Għax il-Mulej it-tarka tagħna; *
il-Qaddis ta' Izrael is-sultan tagħna.
Glorja.

Ant. 1: It-tjieba u l-fedeltà jgħaddu quddiemek, Mulej.

Ant. 2: L-Iben ta' Alla, skond it-tnissil tal-gisem, tweled minn nisel ta' David.

II

Dhert fl-imghoddi lil ħbiebek u għeditilhom: *
"Jien qegħedt il-kuruna fuq ras wieħed qalbieni;
ħtart żagħżuġh *
u għollejtu fuq il-poplu.
Sibt 'il David, qaddej tiegħi, *
biż-żejt imqaddes tiegħi dliktu;
tkun idi dejjem miegħu, *
u nsaħħu wkoll bi driegħi.

Ma jgħakksux l-għadu tiegħu; *
ma jbaxxihx il-bniedem ħażin.
Inxejjen quddiemu l-għedewwa tiegħu, *
u nsawwat lil min jobogħdu.
Miegħu jkunu l-fedeltà u t-tjieba tiegħi; *
b'ismi tissaħħaħ il-qawwa tiegħu.
Is-setgħa ta' idejħ nifrex fuq il-baħar; *
fuq ix-xmajjar taħkem il-leminja tiegħu.

Hu jsejjaħli: Int missieri u Alla tiegħi, *
fortizza u salvazzjoni tiegħi!
U jiena nagħmlu l-iben il-kbir tiegħi, *
l-ogħla fost is-slaten ta' l-art.

It-tjieba tiegħi fuqu nżommha għal dejjem, *
u l-patt tiegħi miegħu jibqa' sħiħ.
Nagħmel li nislu jibqa' għal dejjem; *
it-tron tiegħu jkun bħall-jiem tas-sema.
Glorja.

Ant. 2: L-Iben ta' Alla, skond it-tnissil tal-ġisem, twieled minn nisel ta' David.

Ant. 3: Hlift darba għal dejjem lil David, qaddej tiegħi: nislu jibqa' għal dejjem.

III

Jekk uliedu jhallu l-liġi tiegħi, *
u ma jimxux skond il-preċetti tiegħi,
jekk huma jiksru l-liġijiet tiegħi, *
u ma jharsux il-kmandamenti tiegħi,
jien nikkastiga htijiethom bil-virga, *
u bis-swat il-ħażen tagħhom.

Izda ma nwarrabx tjubiti minnu; *
ma niksirx il-kelma li tajtu.
Ma nonqosx mill-patt tiegħi; *
ma nergax lura minn kelmti.
Hlift bi qdusiti darba għal dejjem, *
żgur li b'David ma nqarraqx.
Nislu għal dejjem jibqa'; *
it-tron tiegħu bħax-xemx quddiemi.
Bhall-qamar jibqa' għal dejjem; *
it-tron tiegħu aktar sod mis-sema."
Glorja.

Ant. 3: Hlift darba għal dejjem lil David, qaddej tiegħi: nislu jibqa' għal dejjem.

V/. It-tifsir ta' kelmtek jagħti d-dawl.

R/. Ifiehem lil min ma jafx.

LEZZJONI 1

Qari mill-Ktieb tal-Profeta Mikea Mik 4:1-7

Il-ġnus jitiġħu fuq l-ġholja tal-Mulej

Dan jgħid il-Mulej:
“Fil-jiem ta’ l-aħħar jigri
li l-muntanja tat-tempju tal-Mulej
titwaqqaf fuq il-quċcata tal-muntanji,
u tintrefa’ l fuq mill-ġholjiet;
u jigru lejha l-popli,
u jmorru ħafna ġnus,
u jgħidu:
‘Ejjew nitilgħu l-muntanja tal-Mulej,
Fit-tempju ta’ Alla ta’ Ġakobb,
biex jgħallimna triqatu,
u nimxu fil-mogħdijiet tiegħu.
Għax minn Sijon toħroġ il-Ligi,
u l-kelma tal-Mulej minn Ġerusalemm.’
U jkun hu l-imħallef ta’ popli kotrana,
f’idejh ikun id-destin ta’ ġnus setgħana.
Is-sjuf tagħhom idewwbuhom f’sikek,
u l-lanez tagħhom fi xfafar taż-żabra.
Il-ġnus ma jisiltux sjufhom għal xulxin,
u ma jitharrgux aktar għall-gwerra,
imma kull wieħed jintasab
taħt id-dielja tiegħu
u taħt is-siġra tiegħu tat-tin,
u ma jkunx hemm min iwerwirhom,
għax fomm il-Mulej ta’ l-eżerċi tkellem.

Għax il-popli kollha jimxu
kull wieħed f’isem l-alla tiegħu;
imma aħna nimxu f’isem il-Mulej, Alla tagħna,
għal dejjem ta’ dejjem.

Dakinhar
- din kelma tal-Mulej -

jien niġma' l-magħtubin
u niġbor l-imkeċċijin
u 'l dawk li jien kont ħqart.
U l-magħtuba nagħmilhom fdal,
l-imwarrba nagħmilhom ġnus setgħana,
u l-Mulej isaltan fuqhom
fil-muntanja Sijon minn issa u għal dejjem.

RESPONSORJU Mik 4:2b; Ġw 4:25

R/. Ejjew nitilgħu l-muntanja tal-Mulej, fit-tempju ta' Alla ta' Ġakobb: * Biex jgħallimna triqatu u nimxu fil-mogħdijiet tiegħu.

V/. Ġej il-Messija – dak li jgħidulu Kristu. Meta jiġi hu, kollox iħabbriġna * Biex jgħallimna triqatu u nimxu fil-mogħdijiet tiegħu.

LEZZJONI II

Qari mill-Ittri ta' San Massimiljanu Marija Kolbe

Nuru heġġa ta' appostolat fit-tħabrik tagħna għas-salvazzjoni u l-qdusija ta' l-erwieħ

Jiena nifraħ fuq li nifraħ, għażiż hija, għall-heġġa kbira li biha int imkebbes biex iġġib 'il quddiem il-glorja ta' Alla. Għaliex fi żminijietna, b'sogħba kbira, naraw tixtered, taħt ħafna suriet, u mhux biss fost il-lajċi imma wkoll fost ir-religjużi, imxija li tissejjaħ *indifferentizmu*. Izda, għaliex Alla jistħoqqlu sebħ bla qjies, l-ewwel u l-aqwa haġa li għandna nagħmlu, minkejja d-dgħufija kollha tagħna, hi li nagħtuh ġieħ, għalkemm qatt ma nistgħu nagħtuh dak il-ġieħ kollu li jistħoqqlu mingħandna, għaliex aħna hlejjaq dgħajfa.

Għaliex il-glorja ta' Alla tidli l-aktar fis-salvazzjoni ta' l-erwieħ li Kristu feda b'demmu stess. L-għan ta' hajja ta' appostolat għandu jkun li tinkiseb is-salvazzjoni ta' għadd kemm jista' jkun kbir ta' erwieħ, u, aktar u aktar, li dawn jilħqu qdusija oġhla. Issa, bi ftit kliem, ngħidlek liema hi l-aħjar triq biex jinkiseb dan il-għan, jiġifieri l-glorja ta' Alla u l-qdusija ta' għadd kbir ta' erwieħ. Alla, li hu għerf u dehen bla qjies, u għalhekk jaf sewwa x'għandna nagħmlu aħna għall-kobor tal-glorja tiegħu, jurina x'irid minna aktarx permezz ta' dawk li fuq l-art qegħdin minn floku.

Hi mela l-ubbidjenza, u l-ubbidjenza biss, li turina żgur dak li jrid Alla minna. Jista' forsi superjur jiżbalja, iżda ma jista' jiġri qatt li aħna naqgħu f'xi

żball, jekk nobdu. L-okkażjoni waħdanija li fiha nkunu meħlusin mill-ubbidjenza hi meta xi superjur jordnalna xi haġa li bid-dieher hi ksur tal-liġi ta' Alla, ukoll fl-iċken haġa: f'każ bħal dan, is-superjur ma jkunx qiegħed ifisser sewwa x'inhu dak li jrid Alla.

Alla li hu waħdu bla qjies għaref, qaddis u ħanin, hu s-Sid, u l-Ħallieq, u l-Missier tagħna, il-Bidu u t-Tmiem, l-Għerf u s-Setgħa u l-Imħabba, hu kollox. Kull ma hemm li m'huwiex Alla, jiswa biss daqskemm hu għal Alla, li hu l-Ħallieq ta' kollox u l-Feddej tal-bnedmin, u l-għan aħhari tal-ħolqien kollu. Għalhekk Hu, li jurina x'inhu r-rieda mqaddsa tiegħu permezz ta' dawġ li fuq l-art qegħdin minn floku u jiġbidna lejha, irid jiġbed lejha permezz tagħna erwieħ oħra biex jgħaqqadhom miegħu b'rabta aqwa ta' mħabba.

Tara, hija, kemm hi kbira, għall-ħniena ta' Alla, id-dinjità tagħna. Permezz ta' l-ubbidjenza, qisna mmorru 'l hemm mid-dgħufija tagħna u naghmlu dak li jrid Alla li, fl-għerf u l-għaqal bla qjies tiegħu, imexxina biex naghmlu dak li hu sewwa. Anzi, marbutin mar-rieda ta' Alla, li ebda haġa maħluqa ma tista' tiqafli, aħna nkunu aqwa minn kulhadd.

Din hi t-triq ta' l-għerf u ta' l-għaqal, din hi t-triq waħdanija li fiha nistgħu nagħtu l-aqwa glorja lil Alla. Kieku kien hemm triq oħra aħjar, Kristu bil-kliem u bl-eżempju tiegħu, żgur kien jurihielna. Izda l-Iskrittura Mqaddsa tiġbor f'dawn iż-żewġ kelmiet it-tul kollu tal-ħajja ta' Kristu f'Nazaret: *Kien jobdihom*. U l-bqija ta' ħajtu għexha qisu taħt is-sinjal ta' l-ubbidjenza għaliex spiss kien juri li hu ġie fid-dinja biex jagħmel ir-rieda tal-Missier.

Inħobbu, mela, ħuti, u nħobbu fuq li nħobbu l-Missier maħbub tas-sema u tkun l-ubbidjenza tagħna xhieda ta' din l-imħabba perfetta, aktar u aktar meta titlob minna s-sagrifiċċju tar-rieda tagħna. Għaliex ma hemmx ktieb ieħor aqwa li jurina kif nimxu 'l quddiem fl-imħabba ta' Alla, ħlief Ġesù Kristu u dan imsallab.

Dan kollu aħna niksuh aktar malajr permezz tal-Vergni bla tebgħa Marija: lilha, fit-tjieba bla qjies tiegħu, Alla ried jafda t-tqassim tal-ħniena tiegħu. Ma hemm ebda dubju li r-rieda ta' Marija hi l-istess rieda ta' Alla għalina. Meta aħna nikkonsagraw ruħna lilha, insiru f'idejha strumenti tal-ħniena ta' Alla, kif hi strument f'idejn Alla. Inħalluha mela tmexxina, inħalluha żzommna minn idejna, u taħt il-ħarsien tagħha ma jkollniex għax nibzgu u ninkwetaw; tehdilna ħsieb ta' kollox, tipprovdilna kollox, tgħinna minnufih fil-ħtiġiet kollha tar-ruħ u l-ġisem, tbiegħed minna kull tiġrib u kull hemm.

RESPONSORJU Ef 5:1-2; 6:6b

R/. Kunu ixbhu lil Alla bħala wlied maħbuba, u imxu fl-imħabba, bħalma Kristu wkoll ħabb lilna u ta lilu nnifsu għalina. * Offerta u sagrifiċċju jfuħu quddiem Alla.

V/. Bħala Isiera ta' Kristu li jagħmlu r-rieda ta' Alla minn qalbhom. * Offerta u
sagrificċju jfuħu quddiem Alla.

TALBA

O Alla, int imlejt bil-ħeġġa għall-erwieħ u bl-imħabba għall-proxxmu lil San
Massimiljanu Marija Kolbe, saċerdot u martri, u devot kbir tal-Vergni bla tebgħa
Marija; agħtina fil-ħniena tiegħek, bit-talb tiegħu, li naħdmu bla heda għall-glorja
tiegħek u naqdu lil ħutna l-bnedmin, biex, mqar sal-mewt, insiru nixbhu lil Ibnek
Ġesù Kristu Sidna, li miegħek jgħix u jsaltan flimkien ma' l-Ispirtu s-Santu, Alla,
għal dejjem ta' dejjem. Ammen.

Inbierku l-Mulej.

R/. Inroddu ħajr lil Alla.

IT-TIFHIR TA' SBIH IL-JUM

V/. O Alla, ejja ehlisni.

R/. Mulej, fittex għinni.

Glorja. Kif kien mill-bidu. Hallelujah.

INNU

Inxandru r-rebħ u l-gieħ ta' bniedem t'Alla,
li kien mexxej imfahħar, missier għaqli,
qaddej fidil, li Sidu mlieh bil-hena
fis-saltna tiegħu.

Bhala mexxej u mgħallem, quddiem l-aħwa
ta xhieda sħiħa w wera l-ħajja mseddqa,
u fittex bla mistrieħ bi mgibtu safja
joghħob lil Alla.

Nersqu bit-tama w nitolbuh li fuqna
tinzel il-maħfra w kull għajjnuna f'waqtha;
u bit-talb tiegħu jerfa' lejn is-sema
xewqatna kollha.

Lil Alla waħdu s-setgħa, l-gieħ u s-saltna,
għax tiegħu l-glorja fis-smewwiet għal dejjem;
hu jmessi d-dinja kollha w sħiħa jzommha
bil-ligi tiegħu. Ammen.

SALMODIJA

Ant. 1: Ferrah ruh il-qaddej tiegħek, għax lejk, Sidi, jien nerfa' ruhi.

Salm 85 (86)

Agħtini widen, Mulej, u wegibni, *
għaliex jiena msejken u fqajjar.
Harisli ħajti, għax jiena twajjeb, *
salva l-qaddej tiegħek, għax fik jittama.

Int Alla tieghi, henn għaliya, Sidi, *
ghax lilek ngħajjat il-ħin kollu.
Ferraħ ruħ il-qaddej tiegħek, *
ghax lejk, Sidi, jien nerfa' ruħi.
Għax int, Sidi, twajjeb u taħfer, *
kollok tjieba għal kull min isejjahlek.

Agħti widen, Mulej, għat-talba tieghi, *
isma' l-lehen ta' l-ilfiq tieghi.
F'jum in-niket tieghi nsejjahlek, *
ghax inti żgur twegibni.

Ħadd m'hu bhalek fost l-allat, Mulej, *
u xejn bħall-għemil tiegħek.
Il-ġnus kollha, li għamilt,
jiġu jinxteħtu quddiemek, *
u jsebbħu ismek, Sidi.
Għax kbir int, u għemejjel ta' l-għageb tagħmel; *
int waħdek Alla!
Urini, Mulej, triqatek, †
biex nimxi fis-sewwa tiegħek; *
agħtini qalb waħda, biex ikolli l-biza' ta' ismek.
B'qalbi kollha nizzik ħajr, Mulej Alla tieghi, *
u nsebbah ismek għal dejjem.
Għax kbira hi t-tjieba tiegħek mieghi, *
int hlistni minn qiegħ l-imwiet.

O Alla, nies kburin qamu għaliya, †
gemgħa nies qawwija jonsbuli ħajti; *
huma nies li ma jagħtux kasek.
Int, Alla Sidi, ħanin u twajjeb, *
iddum biex tagħdab, kollok tjieba u fedeltà.
Ħares lejja u henn għaliya, †
agħti qawwa lill-qaddej tiegħek, *
salva l-iben tal-qaddejja tiegħek.

Urini sinjal ta' tjubitek, †
ħa jaraw u jiħawwdu l-għedewwa tieghi; *
ghax int, Mulej, tgħinni u tfarraġni.

Glorja.

Ant. 1: Ferrah ruh il-qaddej tieghek, ghax lejk, Sidi, jien nerfa' ruhi.

Ant. 2: Hieni l-bniedem li jimxi fis-sewwa u jghid id-dritt.

Kantiku Iz 33:13-16

Intom li fil-bogħod tinsabu, *
 isimghu jien x'ghamilt ;
intom li qegħdin fil-qrib, *
 kunu afu s-setgha tieghi!
Il-hatja f'Sijon twerwru, *
 fuq il-ħżiena waqa' l-biza'.
Min minna se joqghod ma' nar qerriedi? *
 Min minna se joqghod ma' nirien dejjem iħeggu?
Min jimxi fis-sewwa u jghid id-dritt, *
 min jistmerr il-qligh miksub bil-qerq,
min iwarrab idejh mir-rigali ta' min irid jixtrih, *
 min isodd widnejh biex ma jismax b'tixrid ta' dmija,
min jagħlaq ghajnejh *
 biex ma jarax il-ħazen.

Dan jgħammar fl-gholi: *
 fortizzi taż-żonqor il-kenn tieghu,
Il-hobż tieghu jsibu, *
 u l-ilma qatt ma jonqsu.
Glorja.

Ant. 2: Hieni l-bniedem li jimxi fis-sewwa u jghid id-dritt.

Ant. 3: Ghajjtu bil-ferħ quddiem il-Mulej is-sultan.

Salm 97 (98)

Għannu lill-Mulej għanja ġdida, *
 ghax għamel hwejjeg ta' l-ghageb.
Ġibitlu r-rebħa l-leminja tieghu, *
 u d-driegħ imqaddes tieghu.

Għarraf il-Mulej is-salvazzjoni tiegħu, *
f'għajnejn il-ġnus wera l-ġustizzja tiegħu.
Ftakar fit-tjieba u l-fedeltà tiegħu *
mal-poplu ta' Izrael.
L-art kollha, minn tarf għall-iehor, *
rat is-salvazzjoni ta' Alla tagħna.

Għajjtu bil-ferħ lill-Mulej fl-art kollha, *
infexxu fl-għana, ifirħu u għannu!
Għannu lill-Mulej biċ-ċetra, *
biċ-ċetra u bil-ħlewwa ta' l-għana,
bit-trombi u bid-daqq tat-trumbetti; *
għajjtu bil-ferħ quddiem il-Mulej is-sultan!

Ha jriegħed il-baħar u kull ma fih, *
id-dinja u kull ma jgħammar fiha.
Ha jċapċpu x-xmajjar idejhom, *
u l-muntanji flimkien jgħajjtu bil-ferħ
quddiem il-Mulej, għax ġej *
biex jagħmel haqq mill-art;
hu jagħmel haqq mid-dinja bil-ġustizzja, *
u mill-popli bis-sewwa.
Glorja.

Ant. 3: Għajjtu bil-ferħ quddiem il-Mulej is-sultan.

LEZZJONI QASIRA Lhud 13:7-9a

Ftakru f'dawk li jmexxukom, dawk li wasslulkom il-kelma ta' Alla; aħsbu fuq it-tmiem ta' ħajjithom, imxu fuq l-eżempju tal-fidi tagħhom. Ġesù Kristu hu dak li kien, fl-imġhoddi, issa u għal dejjem. Thallux li tingibdu 'l barra mit-triq b'taġħlim xorta oħra u barrani.

RESPONSORJU QASIR

R. Fuqek, Ġerusalemm, * Qegħidt l-għassiesa. Fuqek.

V. Lejl u nhar ma jiqfux ixandru isem il-Mulej. * Qegħidt l-għassiesa. Glorja.
Fuqek.

Ant. tal-kantiku ta' Żakkarija:

Kristu jkun imsebbah fil-gisem tiegħi sew jekk ngħix u sew jekk immut. Ghax għalija l-ħajja hi Kristu u l-mewt hi rebħ.

Imbierek il-Mulej, Alla ta' Izrael, *
għaliex gie jżur u jifdi l-poplu tiegħu,
u waqqaf għalina qawwa ta' salvazzjoni *
f'dar David, qaddej tiegħu,
bħalma kien wiegħed fl-imghoddi *
b'fomm il-profeti qaddisin tiegħu,
biex isalvana mill-għedewwa tagħna *
u minn idejn dawk kollha li jobogħduna.
B'hekk juri hniena ma' missirijietna, *
u jiftakar fil-patt qaddis tiegħu,
fil-ħalfa li ħalef lil Abraham missierna, *
li jagħtina
li, meħlusin minn idejn l-għedewwa tagħna, *
naqduh bla biża'
tul ħajjitna kollha, *
bil-gustizzja u l-qdusija quddiemu.
U inti, tfajjel, tissejjah profeta ta' l-Għoli; *
għax tmur qabel il-Mulej biex tħejjilu triqatu,
biex tgħarraf lill-poplu tiegħu bis-salvazzjoni, *
bil-maħfra ta' dnubiethom,
ħierġa mill-qalb ħanina ta' Alla tagħna, *
li jibagħtilna mill-għoli ż-żjara tax-Xemx tielgħa,
ħa jdawwal lil dawk li jinsabu
fid-dlamijiet u d-dell tal-mewt, *
ħa jmexxi l-passi tagħna fit-triq tas-sliem.
Glorja lill-Missier, u lill-Iben, *
u lill-Ispirtu s-Santu,
Kif kien mill-bidu, issa u dejjem, *
u jibqa' għal dejjem ta' dejjem. **Ammen.**

Ant. tal-kantiku ta' Żakkarija:

Kristu jkun imsebbah fil-gisem tiegħi sew jekk ngħix u sew jekk immut. Ghax għalija l-ħajja hi Kristu u l-mewt hi rebħ.

PREĊI

Kristu hu r-ragħaj it-tajjed li ta ħajtu għan-nagħaġ tiegħu. Inroddulek ħajr, u fiċ-ċokon tagħna nitolbuh u ngħidulu:

Irgħa l-poplu tiegħek, Mulej.

Kristu, int għoġbok tqiegħed fil-Knisja tiegħek rgħajja qaddisin bħal eżempju tat-tjieba u l-imħabba tiegħek:

- ibqa' uri l-ħniena tiegħek magħna b'rgħajja bħalhom.

Int għadek taqdi l-uffiċċju ta' ragħaj spiritwali permezz ta' dawk li tqiegħed f'ismek fuq il-merħla tiegħek:

- żommna dejjem fit-triq it-tajba taħt il-ħarsien tal-mexxejja tagħna.

Bil-qaddisin tiegħek, li f'idejhom tafda l-popli, turina lilek innifsek bħala t-tabib tar-ruħ u tal-gisem:

- kompli fina bla heda l-ministeru tal-ħajja u l-qdusija.

Int tipprovdi bnedmin qaddisa biex jirgħu l-merħla tiegħek bl-għaqal u bl-imħabba;

- xerred id-doni tiegħek fuq ir-rgħajja spiritwali tagħna f'dawn il-gzejjer biex jagħharfu jqaddisuna.

Missierna

Talba

O Alla, int imlejt bil-ħegġa għall-erwieħ u bl-imħabba għall-proxxmu lil San Massimiljanu Marija Kolbe, saċerdot u martri, u devot kbir tal-Verġni bla tebgħa Marija; agħtina fil-ħniena tiegħek, bit-talb tiegħu, li naħdmu bla heda għall-glorja tiegħek u naqdu lil ħutna l-bnedmin, biex, mqar sal-mewt, insiru nixbhu lil Ibnek Ġesù Kristu Sidna, li miegħek jgħix u jsaltan flimkien ma' l-Ispirtu s-Santu, Alla, għal dejjem ta' dejjem. Ammen.

Għeluq

Il-Mulej iberikna, iħarisna minn kull deni, u jwassalna għall-ħajja ta' dejjem.

Ammen.

IT-TALB TA' NOFS IL-JUM

V/. O Alla, ejja eħlisni.

R/. Mulej, fittex għinni.

Glorja. Kif kien mill-bidu. Hallelujah.

Fid-Disgha ta' filghodu

INNU

Spirtu s-Santu, li int Alla
wieħed mal-Missier u l-Iben,
ejja xxerred ġewwa fina,
ħalli bik ilkoll timliena.

Bi kliem fommna, b'qalbna w ruħna,
nerfġhu lejk it-tifħir tagħna;
int kebbisna b'nar imħabbtek,
u nxerduh fl-oħrajn madwarna.

Kun id-dawl li jtina l-għarfa
tal-Missier u l-Iben tieġhu:
żomm qawwija l-fidi tagħna
fik, l-Ispirtu li ġej minnhom. Ammen.

F'Nofsinhar

INNU

Mexxej qawwi, Alla veru,
Inti kollox tqassam sewwa:
jisbaħ jum, tagħnih bid-dija;
f'nofsu żzejnu b'dawl iħaġġeġ.

Iżda itfi l-għadab fina,
taffi s-sħana ta' kull deni,
aġhti s-saħħa 'l min hu dgħajjed,
ġib is-sliem tassew fi qlubna.

Isma' talbna, Missier twajjeb,
w int, Wahdieni tiegħu u daqsu,
li ta' dejjem hi saltnatkom
ma' l-Ispirtu Farag tagħna. Ammen.

Fit-Tlieta ta' wara nofsinhar

INNU

Alla, int, li fik innifsek
m'hemmx tiddil lill-ħlejjaq triegi:
lil kull siegħa tal-ġurnata
tqis id-dawl li jkun imissha.

Ibagħtilna lejla tajba,
fejn il-ħajja qatt ma tonqos,
imma tersaq lejn il-glorja,
li tkun ħlas ta' mewt qaddisa.

Isma' talbna, Missier twajjeb,
w int, Wahdieni tiegħu u daqsu,
li ta' dejjem hi saltnatkom
ma' l-Ispirtu Farag tagħna. Ammen.

Ant.1 Il-Mulej jgħid: Min jiġi warajja ma jimxix fid-dlam, imma jkollu d-dawl tal-ħajja.

Salm 118 (119):105-112

XIV (Nun)

Musbieħ għal riġleja l-kelma tiegħek, *
u dawl fil-mogħdija tiegħi.
Hlift, u rrid inżomm kelmti, *
li nħares id-digrieti ġusti tiegħek.

Ninsab innikket għall-aħħar, Mulej; *
agħtini l-ħajja skond il-kelma tiegħek.
Ilqa', Mulej, il-qima ta' fommi, *
u għallimni d-digrieti tiegħek.

Hajti dejjem fit-tigrif, *
imma qatt ma ninsa l-ligi tieghek.
Il-ħżiena nasbuli x-xibka, *
imma jien ma warrabtx mill-preċetti tieghek.

Il-preċetti tieghek wirti għal dejjem; *
huma l-għaxxa ta' qalbi.
Inħajjar 'il qalbi biex tħares il-kmandamenti tieghek, *
għal dejjem u sa l-aħħar.
Glorja.

Ant.1 Il-Mulej jgħid: Min jiġi warajja ma jimxix fid-dlam, imma jkollu d-dawl tal-hajja.

Ant.2 Jien fqajjar u msejken: o Alla, fittex għinni.

Salm 69 (70)

O Alla, ejja eħlisni! *
Mulej, fittex għinni!
Ha jistħu u jinfixlu *
dawk li jfittxu jnehħuli ħajti.
Ha jerggħu lura mhawwda *
dawk li jifirħu bid-deni tiegħi.

Ha jerggħu lura kollhom mistħija *
dawk li jiddieħku bija.
Jithennew u jifirħu bik *
dawk kollha li jfittxuk;
jgħidu dejjem: "Kbir hu Alla," *
dawk li jħobbu s-salvazzjoni tieghek.

Imma jien, fqajjar u msejken; *
o Alla, fittex għinni!
Inti l-għajnuna u l-helsien tiegħi: *
iddumx ma tghinni, Mulej!
Glorja.

Ant.2 Jien fqajjar u msejken: o Alla, fittex għinni.

Ant.3 Alla ma jiġġudikax skond ma jidher fl-għajnejn, imma skond il-gustizzja u s-sewwa.

Salm 74 (75)

Lilek infahħru, o Alla, lilek infahħru; *
ismek inxandru, għemilek ta' l-għageb inħabbru.

"Meta jasal il-waqt li jien għażilt, *
jien nagħmel haqq bis-sewwa.
Jekk titriegħed l-art u kull ma fiha, *
jiena nżomm shaħ il-pilastri tagħha."

Lill-kburin ngħidilhom: "La titkabbrux"; *
u lill-ħżiena: "La terfgħux raskom."
Terfgħux kontra s-sema raskom; *
titkabbrux ma' Alla bi kliemkom.

Għax ebda għajjnuna ma ssibu, *
la mill-lvant, la mill-punent, lanqas mid-deżert;
għax Alla hu l-imħallef: *
lil wieħed inizzlu, lil ieħor jgħollih.

Il-Mulej għandu f'idu bieqja, *
bi nbid qawwi, imħawwar tajjeb;
minnha jisqihom sa l-aħħar qatra: *
il-ħżiena kollha ta' l-art jixorbuha.

Izda jien għal dejjem nifraħ; *
ngħanni lil Alla ta' Ġakobb.
L-irjus kollha tal-ħżiena jitkissru; *
u jintrefgħu l-irjus tal-gusti.
Glorja.

Ant.3 Alla ma jiġġudikax skond ma jidher fl-għajnejn, imma skond il-gustizzja u s-sewwa.

Fid-Disgħa ta' filghodu

LEZZJONI QASIRA 1 Kor 13:4-7

L-imħabba taf tistabar u thenn; l-imħabba m'hijiex għajjura, ma tintefaħx biha nfisha, ma titkabbarx fuq l-oħrajn, ma tagħmilx dak li m'hux xieraq, xejn ma tfittex dak li hu tagħha, xejn ma jgagħalha tagħdab, ma żzommx f'qalbha għad-deni, ma tifraħx bl-ingustizzja, imma tifraħ bis-sewwa: kollox tagħder, kollox temmen, kollox tittama, kollox tissaporti.

V/. Jithennew u jifirħu bik dawk kollha li jfittxuk, Mulej.

R/. Jgħidu dejjem: Kbir il-Mulej.

Talba

Mulej, Missier qaddis u Alla li żzomm kelmtek, int bghattilna l-Ispirtu s-Santu, kif wegħedtna, biex tiġbor flimkien lill-bnedmin li kienu xterdu minħabba d-dnub: agħtina l-grazzja li nagħmlu servizz ta' ġid għall-għaqda u l-paċi fid-dinja. Bi Kristu Sidna. Ammen.

F'Nofsinhar

LEZZJONI QASIRA

1 Kor 13:8-9. 13

L-imħabba ma tintemm qatt. Jgħibu l-profeziji, jisktu l-ilsna, jgħib l-għerf. Għalissa nafu biċċa, u l-profezija tagħna hi nieqsa. Issa hawn fidi, tama u mħabba, tlieta huma: il-kbira fosthom hi l-imħabba.

V/. Ħa tkun, Mulej, it-tjieba tiegħek fuqna.

R/. Kif fik hi t-tama tagħna.

Talba

O Alla ħanin li tista' kollox, li qiegħed tagħtina ffit ħin ta' heda f'nofs il-gurnata, ixhet ħarsa ta' tjieba fuq il-ħidmiet tagħna ta' llum, biex twarrab minnhom dakli ma għamilniehx sewwa, u bil-grazzja tiegħek jilħqu l-iskop li jogħgob lilek. Bi Kristu Sidna. Ammen.

Fit-Tlieta ta' wara nofsinhar

LEZZJONI QASIRA Kol 3:14-15

Ilbsu l-imħabba, li hi l-qofol tal-perfezzjoni. Halli s-sliem ta' Kristu jsaltan fi qlubkom, dak is-sliem li għalih kontu msejjaħa biex issiru gisem wieħed. U ta' dan roddu ħajr lil Alla.

V/. Il-ġwejdin għad jirtu l-art.

R/. Bi sliem kotran jitgħaxxqu.

Talba

Mulej Ġesù, inti ftaħt idejk fuq is-salib biex issalva l-bnedmin; aghmel li l-ħidma kollha tagħna tkun toghġbok, biex biha jseħħilna nuru fid-dinja l-għemil tiegħek tal-fidwa. Int li tgħix u ssaltan għal dejjem ta' dejjem. Ammen.

Inbierku l-Mulej

R/. Inroddu ħajr lil Alla.